

اکبر کا کردار

ڈرامہ ”انارکلی“ کا سب سے اہم اور طاقت ور کردار اکبر اعظم کا کردار ہے۔ سید امتیاز علی تاج نے اس کردار کے نقوش تراشنے میں بڑی مہارت اور چابکدستی سے کام لیا ہے اور شہنشاہیت کے تمام تر خصائل اسکے چہرے مہرے میں یکجا کر کے اسکو امر کر دیا ہے۔ اسکی گردن کی جنبش ظاہر کرتی ہے کہ وہ اعلیٰ ہمت اور بردبار ہے جو رکاوٹوں کو اپنی خواہشات کی تکمیل میں خاطر میں نہیں لاتا۔ اس کردار کا موازنہ ڈرامے کے کسی دوسرے کردار سے ہرگز نہیں کیا جاسکتا۔ شہزادہ سلیم جو ڈرامے کا ہیر و اور اکبر اعظم کا بیٹا ہے اسکے ساتھ تصادم کی صورت میں بھی اکبر اعظم ایک شہنشاہ ہی کے روپ میں نظر آتا ہے جبکہ سید امتیاز علی تاج نے خود کلامی کا سہارہ لیتے ہوئے اکبر کی دلی کیفیات کا اظہار بہت مؤثر انداز میں کیا ہے۔ پورے ڈرامے میں جلال الدین کا کردار تمام کرداروں پر غالب نظر آتا ہے۔ سید امتیاز علی تاج نے اکبر اعظم کو شہنشاہ کے ساتھ ساتھ ایک شفیق باپ کے طور پر متعارف کروانے کی سعی کی ہے۔ ہم دیکھتے ہیں کہ اس کوشش میں سید امتیاز علی تاج پوری طرح قاری کو مطمئن نہیں کرتے کیونکہ باپ کا کردار بہت جلد شہنشاہیت کے رعب و دبدبے کے نیچے دب کر رہ جاتا ہے۔

اکبر اعظم جو خود نو برس کی عمر میں شہنشاہ ہند بنا تھا وہ اپنے خوابوں کی تعبیر سلیم کی شکل میں دیکھنا چاہتا ہے لیکن وہ مایوس اور شکستہ خاطر ہے۔ اُسے معلوم ہے کہ سلیم اسکے مقاصد میں ہندوستان کی سلطنت میں دلچسپی نہیں لیتا اور اکبر کا یہ مکالمہ

”اگر اسکا یقین ہو جاتا۔۔۔ تو میں اپنے دماغ کا آخرہ ذرہ تک خواب میں تبدیل کر دیتا لیکن میری تمام امیدوں سے وہ اتنا بے اعتنا ہے اتنا بے نیاز ہے کہ میں۔۔۔ لیکن میرا سب کچھ وہی ہے میں نہیں کہہ سکتا

مجھے کتنا عزیز ہے۔۔۔۔۔ کاش وہ میرے خوابوں کو سمجھنے۔ ان پر ایمان لے آئے اسکا معلوم ہو جائے اس کے فکر مند باپ نے اسکی ذات سے کیا کیا ارمان وابستہ کر رکھے ہیں وہ اپنی موت کے بعد اس میں زندہ رہنے کا مشاق ہے۔۔۔۔۔ لیکن بھی کیا معلوم۔۔۔۔۔“

یہ وہ مکالمہ ہے جسکے ذریعے سید امتیاز علی تاج اکبر اعظم کی ذہنی نفسیات کا بڑی خوبصورتی سے ادراک کرتے ہیں۔ اکبر اعظم سلطنت ہند کا تاجدار ہے جو اپنے آپکو ظل الہی کہلواتا ہے اپنے بیٹے کی صلاحیتوں اور خوبیوں کا اعتراف بھی کرنا جانتا ہے۔ جسے شرط نچ کھیلتے ہوئے اسکی گفتگو اسکی نفسیاتی کشمکش کو بہت خوبصورتی سے ظاہر کرتی ہے اور جب سلیم ہار جاتا ہے تب بھی شہنشاہ اکبر اسکی شاہانہ صلاحیتوں کا اعتراف کرتا ہے۔

سید امتیاز علی تاج نے اکبر کے کردار میں کہیں بھی جھول نہیں آنے دیا۔ اکبر اعظم کا ہر مکالمہ، ہر خواب ہر تصور سلطنت ہند سے متعلق ہے۔ شہزادہ سلیم کو ولی عہد ہند کے روپ میں دیکھنا چاہتا ہے مگر شہزادے کے اطوار اسے وسوسوں اور اندیشوں میں مبتلا کئے رکھتے ہیں جیسے وہ مہارانی کو کہتا ہے کہ

”اور ابھی تک۔۔۔۔۔ ہندوستان ایک مسکین کتے کی طرح میرے تلوے چاٹ رہا ہے مگر ابھی تک میری زندگی کا سب سے بڑا خواب ان دیکھا پڑا ہے اور میں اسے جنم دینے کا عزم اپنے میں نہیں پاتا۔۔۔۔۔“

سید امتیاز علی تاج نے اکبر کے منہ سے یہ کلمات ادا کروا کے اُس کے اندیشوں اور وسوسوں کو مزید استحکام بخشا ہے اور جب مہارانی جو دھابائی اکبر کو کہتی ہے کہ

”سلیم۔۔۔۔۔ شیخو آپ کا ولی عہد اور تاجدار ہندوستان کا صحیح وارث ثابت ہو سکتا ہے۔“

تو اکبر کی جہاندیدہ اور تجربہ کار نگاہیں کوئی اور ہی سماں پیش کرتی ہیں وہ ہندوستان کے مستقبل کے لئے پریشان ہے اسکے ساتھ ساتھ اُسکے سینے میں باپ کی شفقت سے بھرا جذبات میں معمور دل بھی ہے وہ اپنی موت کے بعد سلیم میں زندہ رہنے کا متمنی ہے۔ اکبر کے تمام تر مکالمے اس بات کی نشاندہی کرتے ہیں کہ وہ سلیم کو ہندوستان کے شہنشاہ کے روپ میں دیکھنے کا متمنی ہے وہ چاہتا ہے کہ سلیم میں وہ اوصاف پیدا ہوں جو ایک بادشاہ کے شایان ہوتے ہیں۔ منتوں مرادوں سے حاصل کیا شیخو اپنی دنیا میں مگن اور اپنی عشق و عاشقی کے خوابوں میں غلطاں ہے۔ وہ شاہی روایات کو پس پشت ڈال کر ایک ادنیٰ کنیز کے عشق میں گرفتار ہے اور یہی بات اکبر اعظم کے لئے سولہاں روح ہے۔ اکبر اعظم کا کردار جذبات کی رو میں نہیں بہتا بلکہ عقل و شعور کا دامن تھام کر مزید آگے بڑھتا ہے وہ روایات کا امین ہے۔ اپنے اجداد کا وارث اور ہندوستان کا شہنشاہ ہے۔ ڈرامے میں بہت سے مقام ایسے آتے ہیں جب اکبر اعظم کی شفقتِ پدری شہنشاہیت پر غالب آتی ہے مگر جلد ہی وہ اپنے جذبات کو قابو میں کر کے ایک مطلق العنان حکمران بن جاتا ہے وہ جاہ و جلال کی ایک ایسی بھیانک تصویر بن جاتا ہے جو انارکلی کی موت پر تمام ہوتی ہے۔ ہم کہہ سکتے ہیں کہ ڈرامہ انارکلی میں جلال الدین اکبر کا کردار ایک شہنشاہ کے عین مطابق ہے اور اس کردار کی وجہ سے ڈرامہ اپنی انفرادیت برقرار رکھنے میں کامیاب ہوا ہے۔

انارکلی کا کردار

سید امتیاز علی تاج نے اکبر اعظم کی محل سرا کی کنیز نادرہ جسے خوبصورتی کی بنا پر انارکلی کا خطاب ملا تھا کا کردار تخلیق کر کے اردو ادب کو ایک ایسے کردار سے متعارف کروایا ہے۔ جو امر ہو گیا انارکلی کے کردار میں ہر وہ خوبی سمودی گئی ہے جو اس کردار کا تقاضا ہے۔ انارکلی کا کردار پندرہ سولہ سالہ ایک ایسی نازک اندام کنیز کا ہے جو ڈرامے میں مرکزی حیثیت رکھتی ہے اس کردار کی وجہ سے شہنشاہ اکبر اور شہزادہ سلیم متصادم ہوتے ہیں اور یہی کردار دلرام کو سازشوں کی تحریک دیتا ہے۔ امتیاز علی تاج نے اس کردار کی تراش خراش میں کمال ہوشیاری کا ثبوت دیا ہے۔ انارکلی وہ شمع ہے جسکے گرد تمام کردار پروانوں کی طرف طواف کرتے ہیں۔

انارکلی شروع ہی سے اس حقیقت کا ادراک ہے کہ اسکی حیثیت محض ایک کنیز سے زیادہ نہیں وہ محبت کے انمول جذبے سے سرشار ہے مگر اپنے انجام کا دھڑکا ہر لمحہ ہر گھڑی امن گیر ہے اور وہ سمجھتی اور جانتی ہے کہ اس محبت کا انجام سوائے موت کے کچھ نہیں ڈرامے کے شروع میں ہی انارکلی کی خود کلامی اس ڈرامے کو چار چاند لگاتی ہے۔ جیسے ماں کے استفسار پر کہ وہ ہنستی مسکراتی کیوں نہیں وہ خود سے مخاطب ہے اور کہتی ہے۔۔۔۔۔

”میری ماں۔۔۔۔۔ میں خوش ہونے والا دل کہاں سے لاؤں؟ تمہیں کیسے سمجھاؤں کہ میں کیوں غمگین ہوں۔ اے کاش میں اپنا دل کسی طرح تمہارے سینے میں رکھ دیتی۔۔۔۔۔“ اور پھر یہ مکالمہ۔۔۔۔۔ ”ماں تم سمجھتی کیوں نہیں۔۔۔۔۔ جو کنیز بننے کو پیدا ہوئی ہو؟ وہ پھر خوش کیوں ہو؟“ وہ تو محبت میں جل مرنے سے بھی ڈرتی ہے۔۔۔۔۔“

یہ مکالمے انارکلی کے حزن و ملال کو ظاہر کرتے ہیں انارکلی حال میں خوش رہنے والا کردار نہیں ہے بلکہ وہ تو مسلسل مستقبل پر نظر لگائے ہوئے ہے وہ اپنے انجام سے خوفزدہ رہتی ہے اور امتیاز علی تاج نے انارکلی کی ذہنی کشمکش اس خوبصورتی سے بیان کی ہے کہ ہمیں ڈرامے میں کہیں جھول اور لگاؤ محسوس نہیں ہوتی۔

انارکلی کا کردار وقار، متانت اور روایات سے وابستگی کی مثال پیش کرتا ہے۔ ڈرامے کا یہ کردار دھیرے دھیرے قاری کے دل و دماغ پر قبضہ کرتا ہے اور پھر قاری کو اپنے سحر میں اس طرح مبتلا کرتا ہے کہ اس کردار سے بچ نکلنا قریباً ناممکن ہو جاتا ہے۔ انارکلی کے دل و دماغ پر ہر وقت خطرے کی گھنٹی بجتی نظر آتی ہے۔ مکالموں میں موسیقی اور شاعری کا ردھم اس طرح موجود ہے گویا جلت رنگ بچ رہا ہو۔۔۔ جسے جب انارکلی اور شہزادہ سلیم باغ میں ملتے ہیں تو سلیم کی طرف سے اظہارِ عشق سن کر انارکلی کا یوں کہنا۔۔۔۔

”کیسی ہنسی کی بات ہے؟ آہ تم شہزادے ہو بڑے بہت بڑے میں ایک کنیز ہوں ناچیز۔۔۔۔ بے حد ناچیز۔۔۔۔ شہزادہ کنیز کو چاہے گا۔؟ کیسی ہنسی کی بات“

ڈرامے میں اس قسم کے بے شمار مکالمے موسیقی کی لے پیدا کرتے ہوئے نظر آتے ہیں۔ یوں محسوس ہوتا ہے گویا کانوں میں امرت دھارا گھولا جا رہا ہو۔ سید امتیاز علی تاج نے انارکلی کے کردار میں جو حزن و ملال کا عنصر گھولا ہے، وہ اس کردار کو امر کر دیتا ہے اور اسکی خوبصورتی کو دوبالا کر کے انمٹ نقوش چھوڑا جاتا ہے۔ پندرہ سولہ سالہ لڑکی کے جذبات سے قطع نظر انارکلی کے کردار میں سنجیدگی اور متانت کا عنصر غالب ہے۔ یہ کردار اپنی منازل طے کرتے ہوئے آگے بڑھتا ہے اور دلآرام جو اس ڈرامے کا دوسرا اہم اور خطرناک کردار ہے کی سازش کی بھینٹ چڑھ کر موت کو گلے لگا لیتا ہے اس کردار کا منطقی انجام ہی اس کردار کو دوام بخشا ہے انارکلی کے خدشات سچ ثابت کر کے امتیاز علی تاج نے یہ باور کروا دیا ہے کہ عقل کا تعلق عمر سے نہیں اس

بات سے آگہی کے باوجود کہ ایک کنیز کا ہندوستان کی ملکہ بننا خارج از امکان ہے مگر وہ عشق کی پرخطر راہوں سے انحراف نہیں کرتی وہ شہزادہ سلیم کا ساتھ دیتی ہے موت کو گلے لگاتی ہے اور سلیم محض چند کھوکھلے نعروں کے سوا کچھ نہیں کر پاتا۔ انارکلی کی مظلومیت، حزن و ملال اور بے پناہ حسن و جمال یہ وہ خصائص ہیں جو اس کردار کو دوام بخشنے میں مدد و معاون ثابت ہوتے ہیں اور یوں ہم سمجھ سکتے ہیں کہ امتیاز علی تاج نے یہ کردار تخلیق کر کے مغلیہ سلطنت کو دوام بخشا ہے۔

دلآرام کا کردار

”انارکلی“ ڈرامہ کا ایک اہم اور جاندار کردار دلآرام ہے سید امتیاز علی تاج نے ڈرامے کے توازن کو برقرار رکھنے کیلئے یہ کردار تخلیق کیا ہے۔ دلآرام جو محل سرا کی ایک پختہ کار اور گھاگ کنیز ہے جو اکبر کی منظور نظر کنیز تھی اور بہن کی بیماری کی وجہ سے چھٹی پر گئی تو اسکی عدم موجودگی میں انارکلی کا طوطی بولنے لگا۔ دلآرام کا کردار ایک ایسی حسینہ کا ہے جو پختہ کار ہونے کی وجہ سے ہار نہیں مانتی اور جب عنبر اُس سے پوچھتی ہیں کہ آخر اب وہ کیا کرے گی واسکا جواب:

”ناگن کی دم پر کوئی پاؤں رکھدے تو وہ کیا کیا کرتی ہے؟“

ایسا جواب کسی ماہر اور مشاق کھلاڑی کے منہ سے ہی نکل سکتا ہے۔ امتیاز علی تاج کو لفظوں کا بادشاہ کہا جاسکتا ہے۔ مکالموں کا برملا اظہار اور دلآرام کی سازشیں ڈرامے کو جاندار بناتی ہیں۔ دلآرام محل سرا کی سیاست سے بخوبی آگاہ ہے وہ سازشیں کرنے اور چالیں چلنے میں مشاق ہے۔ بظاہر خاموش رہنے والی دلآرام دور اندیش اور معاملہ فہم ہے انارکلی ڈرامے میں وہ کردار بھی ہیں جنہیں ہم کہہ سکتے ہیں کہ وہ محل کی اونچ نیچ کو بخوبی جانتے ہیں۔ سلیم کا دوست بختیار اور انارکلی کی بہت ثریا دونوں کو ڈرامے میں فطین اور زیرک متعارف کروایا گیا ہے لیکن جب ان دونوں کرداروں کا موازنہ دلآرام سے کیا جاتا ہے تو یہ دونوں دلآرام کی تیز اور کائیاں فطرت کے قریب تر بھی نہیں اور اسکی چالاکیوں کا مقابلہ نہیں کر سکتے۔

دلآرام اپنی عیاری سے شہزادہ سلیم کو دھوکا دیتی ہے حتیٰ کہ اکبر اعظم جیسا تجربہ کار بھی اُسکے شیشے میں اتر جاتا ہے وہ اکبر اعظم کی فطرت اور کمزوریوں سے کما حقہ واقفیت رکھتی ہے۔ وہ سمجھتی ہے کہ بات کو کب اور کس طرح کیا جاتا ہے وہ موقع محل کی مناسبت سے وار کرتی ہے اُسکی ضرب اتنی کاری ہے کہ انارکلی دم بھی نہیں

لے پاتی اور اُس کے وار کا نشانہ بن کر ہوش و خرد سے بیگانہ ہو جاتی ہے۔ انارکلی اور سلیم کے عشق کا جان کر خود سلیم سے اظہار عشق کرنا اور پھر جب سلیم سیخ پا ہوا تو یہ کہنا کہ ”میرا کوئی گواہ نہیں“ اُسکی ذہنی عیاری کا عکاس ہے۔ دلآرام کا دماغ رقاب اور انتقام کے جذبے سے بھرپور ہے مگر وہ جلد بازی سے کام نہیں لیتی وہ بظاہر سمندر کی طرح خاموش ہے لیکن اُسکے سینے میں طوفان ٹھاٹھیں مار رہا ہے وہ موقع کی تلاش میں سرگرداں ہے۔

اکبر اعظم کی منظور نظر کنیز دلآرام کو سید امتیاز علی تاج نے اس انداز میں پیش کیا ہے کہ قاری اسکی چالوں کے ساتھ ساتھ آگے بڑھتا ہے اور اگلے منظر کو جاننے کے لئے مجس رہتا ہے۔ دلآرام کو تمام کنیزوں کا سرغنہ کہا جائے تو بے جا نہ ہو گا اُسے محل میں ممتاز مقام حاصل ہے تمام تر جشن کے انتظام اسی کے زیر ہدایت ہیں جیسے جشن نوروز میں شہزادہ سلیم کا اعتماد حاصل کرنا اکبر کو قابو میں رکھنا اور انارکلی کو اپنے دام میں خوبصورتی سے پھانسیا یہ صرف اور صرف دلآرام کا ہی کام ہے اسکا سازشی دماغ ہر لمحہ ہر گھڑی انارکلی کی شکست دینے کی ترکیبیں سوچتا ہے وہ اس امر سے بخوبی واقف ہے کہ راز اپنے عزیز ترین دوست کو بھی نہیں دیتا جیسے عنبر اور مروارید اُسکی عزیز ترین اور ہمراز سہیلیاں ہیں لیکن وہ بھی اُسکے اصل راز سے واقف نہیں ہوتیں اور انارکلی کو عرق پلوا کر ہوش و خرد سے بیگانہ کرنا اور اُسکے کان میں ہدایات دینا یقیناً ایک گھاگ اور پختہ ذہن کا عکاس ہے۔ دلآرام کو ہم ایک ماہر فنکار کہہ سکتے ہیں ایسا فنکار جو باوقار بھی ہے اور خوبصورت بھی جو ذہین بھی ہے اور فطین بھی وہ چال باز ہے وہ شطرنج کے گھاگ کھلاڑی کی طرح بساط کو اٹھنے کا ماہر ہے وہ انسانی نفسیات سے بخوبی واقف ہے۔ لہذا ہم کہہ سکتے ہیں کہ سید امتیاز علی تاج نے دلآرام کا کردار تخلیق کر کے ڈرامے میں تجسس اور تسلسل کو برقرار رکھا اور انارکلی کے مقابلے میں ایسے رقیب کا انتخاب کیا جسکے بغیر ہم سمجھ سکتے ہیں کہ ڈرامہ بے جان اور بے رنگ رہتا۔

سلیم کا کردار

انارکلی ڈرامہ میں سلیم کا کردار ایسے عاشق کا کردار ہے جو محبت میں اندھا ہو کر جذبات کی رو میں بہہ جاتا ہے۔ شہزادہ سلیم کا کردار ایک ایسے کھلنڈرے نوجوان کا ہے جسے ماں باپ نے بڑی منتوں مرادوں کے بعد حاصل کیا۔ سلیم کا بچپن کنیزوں کے رقص و سرور میں غلطاں گزرا اور اسمیں شاہانہ جاہ و جلال کا شائبہ تک نہیں۔ ڈرامے میں اکبر اعظم کو شجاعت و جرأت کا پیکر دکھایا گیا ہے جبکہ شہزادہ سلیم میں یہ صفات مفقود ہیں اُسے حسن و عشق کا پجاری اور کمزور دل دکھا کر امتیاز علی تاج نے مغلیہ تاریخ کے ساتھ ایک مذاق کیا ہے۔ ڈرامہ انارکلی میں جہاں اکبر اعظم ایک باوقار اور جلال و حشمت کا پیکر ہے جسکے الفاظ پتھر پر لکیر کی طرح ہیں۔ اُسکا بیٹا کیونکر ان صفات سے عاری ہو سکتا ہے۔ ہندوستان کے ہونے والے بادشاہ کا کسی کنیز کی زلف گرہ گیر کا اسیر ہونا شاہانہ روایات کے منافی ہے یہ کس طرح ہو سکتا ہے کہ تاجدار ہندوستان ایک کنیز کے قدموں میں اپنا دل پیش کر دے۔ انارکلی سے اظہارِ عشق کرنا اور پھر ہر بار اُسے عشق کی ترغیب دینا یہی وہ کام ہیں جو شہزادہ سلیم نے کئے اور مغلیہ روایات سے بغاوت کی۔

سید امتیاز علی تاج نے سلیم کا کردار تخلیق کر کے اصل میں طبقاتی کشمکش کو موضوع بحث بنایا ہے۔ وہ بتانا چاہتے ہیں کہ محبت کسی رتبے، کسی عہدے کی محتاج نہیں محبت دو انسانوں کے مابین ہونے والی واردات ہے جو کی نہیں جاتی ہو جاتی ہے۔

سلیم کا ہر موقع پر مضحل رہنا سورشہنشاہ سے نظریں کترانا۔۔۔ ماں سے مامتا کی بھیک مانگنا سے عام انسانوں کی صف میں لاکھڑا کرتا ہے اُسکے اندر شاہانہ وقار اور تمکنت موجود نہیں جیسے اپنے دوست بختیار سے مکالمہ کہ:

”لے لیجئے مجھ سے سب کچھ لے لیجئے ان مملوں کی عشرت۔۔۔۔۔ ہندوستان کی سلطنت۔۔۔۔۔ دنیا کی حکومت۔۔۔۔۔ خزانوں کی دولت سب کچھ لے لیجئے اور مجھے اور انارکلی کو ایک ویرانے میں چھوڑ دیجئے۔۔۔۔۔ جہاں میں صرف اُسے دیکھوں اور اُسکو سنوں۔۔۔۔۔“

اور پھر یہ کہنا

”اکبر اعظم اور دنیا کے تعلقات پر کوئی دوسرا فرزند قربان کر دیجئے سلیم کے ہاتھ ہندوستان کی باگ دوڑ سنبھالنے کے لئے آزاد نہیں۔۔۔۔۔“

سید امتیاز علی تاج نے اس طرح کے مکالمات شہزادہ سلیم کے منہ سے کہلو کر مغلیہ جاہ و جلال کو پس پشت ڈال دیا اور شہزادہ سلیم کو ایک عام عاشق اور مجنوں کے روپ میں پیش کیا ہے۔ امتیاز علی تاج عشق کے زبردست داعی ہیں وہ سمجھتے ہیں کہ یہ جذبہ ایسا تیز و تند طوفان ہے جو اپنی روانی میں تمام تر روایات، شاہی مناصب اور دیگر لوازمات کو خش و خاشاک کی طرح بہا کر لے جاتا ہے۔ اس جذبے کے تحت انسان کا عقل و خرد سے بیگانہ ہونا فطری عمل ہے اور اس طرح شہزادہ سلیم کا کردار کسی قدر درست بھی نظر آتا ہے۔ وہ دل کے ہاتھوں مجبور و بے بس دکھایا گیا ہے وہ محض انارکلی کا متمنی ہے اور ہندوستان کی سلطنت اُسکے لئے ایک تماشا ہے۔ شہزادہ سلیم خاندان مغلیہ کی روایات کا امین نہیں بلکہ ایک باغی کی صورت میں سامنے آیا ہے۔ مغلیہ تاریخ تاج و تخت کے لئے خون ریزی کی تاریخ سے بھری پڑی ہے مگر محبت کی یہ واحد داستان ہے جو امتیاز علی تاج کے قلم کا اچھوتا شاہکار ہے اس داستان کا حقیقت سے کتنا گہرا تعلق ہے۔ تحقیق سے یہ بات ثابت نہیں ہوتی ہاں انارکلی بازار جولاہور کی زینت ہے اور سول سیکرٹریٹ میں انارکلی کی قبر اس بات کی غماز ہے کہ انارکلی نامی کنیز اکبر کی محل سرا میں یقیناً موجود ہوگی۔

ثریا کا کردار

”انارکلی“ ڈرامہ میں ثریا کا کردار ایک شوخ و شنگ اور زندگی سے بھرپور حسینہ کا ہے جو محض تیرہ سال کی عمر میں انارکلی سے زیادہ سوجھ بوجھ رکھتی وہ محل سرا کی سیاست اور اُسکے اُتار چڑھاؤ سے واقف ہے۔

امتیاز علی تاج نے ثریا کا کردار تخلیق کر کے ڈرامے میں رنگ بھر دیا ہے یہ کردار شہزادہ سلیم اور انارکلی کے درمیان رابطے کا کام بھی سرانجام دیتا ہے جسے شہزادہ سلیم کا ثریا کے سامنے اظہار عشق کرنا اور اپنی بہن کو ہندوستان کی ملکہ کے طور پر دیکھنا اسکی بہن سے محبت کو ظاہر کرتا ہے یہ مکالمہ:

”پیشانی چوم کر تم شرمایوں گئیں آپا؟ اس لئے کہ صاحب عام نے بھی۔۔۔۔۔“

اس قسم کے مکالمے ایک وفادار بہن ہی کہہ سکتی ہے۔ ثریا محض تیرہ سال کی ہے مگر محل سرا کی سیاست کو بخوبی جانتی ہے وہ دلآرام پر کسی صورت اعتبار کرنے کو تیار نہیں اور شہزادہ سلیم اور انارکلی کو بار بار تنبیہ کرتی ہے کہ وہ دونوں دلآرام سے محتاط رہیں۔ ثریا دلآرام کی چالوں سے واقف اور اسکی فطرت سے آگاہ ہے مگر اپنے خیالات کا اظہار کر دینا عین اسکی عمر کے مطابق ہے۔ وہ چالاک ضرور ہے مگر وہ دلآرام کی طرح گھاگ اور تجربہ کار نہیں۔ دلآرام اپنے منصوبوں کو ہوا تک نہیں لگنے دیتی حتیٰ کہ مرورید اور عنبر جو اسکی ہمراز سہیلیاں ہیں وہ بھی اسکے ارادوں کو نہیں بھانپ سکتیں جبکہ ثریا شوخ اور طرار ہے اور اپنے جذبات کا اظہار کرنے میں ملکہ رکھتی ہے یوں یہ کردار ڈرامے کا اہم کردار ہے جو شاعرانہ رنگ لئے ہوئے ہے یہ کردار سلیم اور انارکلی کی قدم قدم پر معاونت کرتا ہے انہیں خبردار کرتا ہے اور جب انارکلی کو دیوار میں چنوا دیا جاتا ہے تو یہی کردار غیض و غضب کی تصویر بن کر سامنے آتا ہے اسکی اپنی بہن سے فطری وابستگی مغلیہ خاندان کے تمام تر آداب بالائے طاق رکھ کر عود کر آتی ہے وہ سلیم سے مخاطب ہو کر کہتی ہے کہ:

”تیمور کی نامراد اولاد۔۔۔۔۔ہندوستان کے بزدل ولی عہد۔۔۔۔۔میری بہن کی جان لے کر تو ابھی تک زندہ ہے پھول کو کھا جانے والے کیڑے تو نے اسکو اپنی جان کہا تھا۔۔۔۔۔جھوٹے تو نے اُسکو بچالینے کا وعدہ کیا تھا۔ بے حیا اس کوشش میں تو نے اپنی جانت تک دینے کو کہا تھا۔۔۔۔۔جوان انارکلی کی بڑ/ھیماں کے قاتل۔۔۔۔۔تجھ پر بے کس کا صبر ٹوٹے۔۔۔۔۔تجھکو مظلوم کی آپہیں پھونکیں۔۔۔۔۔تجھ کو بے بس کے آنسو غرق کریں۔۔۔۔۔“

یہ مکالمے ثریا کی بے باکی اور شدید رد عمل کو ظاہر کرتے ہیں اور جب شہزادہ سلیم پر جنون کا حملہ ہوتا ہے اور وہ دلآرام کو انارکلی سمجھتا ہے ثریا کا یوں کہنا:

”اندھے یہ انارکلی ہے یا وہ سموم۔۔۔۔۔جس نے انارکلی کو پھونک ڈالا۔۔۔۔۔دلآرام انارکلی کی قاتل تیرے سامنے موجود ہے۔۔۔۔۔اس نے انارکلی کو گرفتار کر لیا۔۔۔۔۔انارکلی کا سانس بند ہے اور یہ سانس لے رہی ہے انارکلی کے جسم سے زندگی کی آخری رمت مٹ چکی اور اُس کے جسم میں لہو جاگ رہا ہے۔۔۔۔۔مار مار میرا کیجہ ٹھنڈا کر۔۔۔۔۔انارکلی کی روح کی جلن کو مٹا۔۔۔۔۔“

اور یوں ثریا دلآرام کو اُسکے منطقی انجام تک پہنچوا کر اپنے کردار کو امر کر لیتی ہے۔

امتیاز علی تاج نے ثریا کا کردار تخلیق کرتے ہوئے بڑی چابکدستی اور فنکارانہ مہارت سے کام لیا ہے۔ پورے ڈرامے میں ثریا کا کردار شوخی معصومیت اور مدارانہ دور اندیشی سے بھرپور نظر آتا ہے۔ ہم کہہ سکتے ہیں کہ ثریا کے بغیر یہ ڈرامہ بے رنگ اور پھیکا پھیکا رہتا جبکہ اس کردار نے ڈرامے میں قوس قزح کے تمام رنگ بھر دیئے ہیں۔ انارکلی ڈرامہ کو امر کرنے میں یہ کردار بہت اہم اور ضروری ہے۔

بختیار کا کردار

بختیار کا کردار تخلیق کر کے سید امتیاز علی تاج نے انسانی فطرت کے تقاضوں کو ملحوظ رکھا ہے۔ ہر انسان خواہ وہ شہنشاہ وقت ہی کیوں نہ ہو اپنا راز دان چاہتا ہے۔ وہ ایسے رفیق کا متمنی ہوتا ہے جس کو وہ اپنا راز بتا سکے اپنا دکھ سکھ بتا سکے۔ بختیار انسانی نفسیات کے تقاضوں کو پورا کرتا ہوا کردار ہے۔ شہزادہ سلیم اور بختیار ہم عمر ہونے کے باوجود اپنی اپنی فطرت میں جدا دکھائے گئے ہیں۔ شہزادہ سلیم محبت کے ہاتھوں مجبور اور جذبات کی رو میں بہہ جانے والا نوجوان ہے جبکہ بختیار دور اندیش و دور بین ہے وہ معاملات کی نزاکت کو جانچنے کا ادراک رکھتا ہے۔ ثریا کی طرح وہ بھی محل کی سازشوں سے کماحقہ واقف ہے اور جب دلآرام سلیم سے اظہار محبت کرتی ہے تو وہ شہزادہ سلیم کا گواہ بن کر سامنے آتا ہے وہ دلآرام کے اس وار کا اپنی عقلمندی سے مقابلہ کرتا ہے۔ وہ شہزادے کے مقابلے میں حالات کی نزاکت کو بہتر جانتا ہے اور قدم قدم پر سلیم کی راہنمائی کرتا ہے۔ اسکو مستقبل کے خدشات سے آگاہ کرتا ہے۔ وہ سلیم کو اسکے انجام سے باخبر کر کے اپنا کردار بخوبی نبھاتا ہے۔ سید امتیاز علی تاج نے بختیار کا کردار تخلیق کر کے ڈرامے میں توازن کو برقرار رکھا ہے جو ایک عمدہ اور شاہکار ڈرامے کی کامیابی کی ضمانت ہے۔

ڈرامہ انارکلی کا تجزیاتی جائزہ

تاریخ کے اوراق گواہ ہیں کہ مغلیہ سلطنت کا عظیم الشان شہنشاہ جلال الدین محمد اکبر محض نو برس کی عمر میں اس سلطنت کا وارث بنا۔ اکبر اعظم کا عدل ہر خاص و عام میں مقبول رہا اور یہ بات بھی حتمی ہے کہ شہزادہ سلیم جسے پیار سے اکبر اعظم شیخو کہا کرتا تھا منتوں مرادوں کے طفیل پیدا ہوا۔۔۔۔۔ جہاں تک انارکلی کا تعلق ہے تو اس کا حقیقت سے کہیں دور تک کا بھی واسطہ نہیں یہ ایک روایت ہے محض فرضی داستان اور بقول سید امتیاز علی تاج میرے ڈرامے کا تعلق محض روایت سے ہے۔ بچپن سے انارکلی کی فرضی کہانی سنتے رہنے سے حسن و عشق اور ناکامی و نامرادی کا جو ڈرامہ میرے تخیل نے مغلیہ حرم کی شن و تھل میں دیکھا اس کا اظہار ہے۔۔۔۔۔ پھر مزید فرماتے ہیں کہ اس امر پر اختلاف ہے کہ یہ ٹریجڈی سلیم اور انارکلی کی ہے یا اکبر اعظم کی۔۔۔۔۔

امتیاز علی تاج نے محض فرضی روایت کو اپنے تخیلاتی فن سے بام عروج تک پہنچایا اور آج نوے سال بعد بھی انارکلی کا اردو ادب کے آسمان پر ایک درخشاں ستارے کی طرح جگمگانا اس امر کی دلیل ہے کہ امتیاز علی تاج کی یہ کوشش بے سود نہ تھی۔۔۔۔۔ یہ بات تو طے ہو چکی ہے کہ اس کا حقیقت سے تعلق نہیں۔

لیکن مغلیہ عہد کے تمام تر درباری آداب اور زبان کا استعمال محل سرا کے نشیب و فراز کی عکاسی امتیاز علی تاج کے قلم کا خاصہ ہیں۔ امتیاز علی تاج نے مغل اعظم جلال الدین اکبر جو خود کو ظل الہی کے نام سے سنا چاہتا تھا کا کردار اس چابکدستی اور فنی مہارت سے تراشا ہے جسکی مثال نہیں ملتی۔ اکبر اعظم بیک وقت بادشاہ اور شفیق باپ ہے اور ونوں مراتب کا توازن فنکارانہ صلاحیت کا عروج ہے۔ وہ شہنشاہ جسکے سامنے لوگ سجدہ کرتے تھے کس طرح اپنے بیٹے کے ہاتھوں مجبور کر دیا گیا اس کا خواب کہ میں اپنے بیٹے میں زندہ رہنا چاہتا ہوں پورے

ڈرامے میں کہیں بھی شہزادہ سلیم نے اسے امید نہیں دلائی۔ شہزادہ سلیم کے تمام تر مکالمے حزن و یاسیت سے بھرے ہوئے ہیں اُسکے مکالمے ملال کا شکار ہیں جو ایک شہزادے کے شایک شان نہیں وہ محض انارکلی کا ساتھ چاہتا ہے وہ ہندوستان کے تخت و تاج کو حقارت کی نظر سے دیکھتا ہے وہ محبت کی وادیوں میں کھو کر بھی غمگین و شکستہ خاطر نظر آنا ہے جبکہ جلال الدین اکبر اپنی تمام تر رعونت جاہ و جلال اور حشمت کے اپنے بیٹے کو اپنا نہ بنا سکا اور اپنے خواب کی تعبیر نہ دیکھ سکا اور جب ملکہ جو دھابائی اسے کہتی ہے کہ وہ انارکلی کو سلیم کے حوالے کر دے تو اسکا مکالمہ:

”تمہار مشورہ ہے کہ میں اپنی زندگی کے تمام خواب چکنا چور کر ڈالوں۔۔۔۔۔ وہ خواب جو میرے دنوں کا پسینہ۔۔۔۔۔ میری راتوں کی نیند۔۔۔۔۔ میری رگوں کا لہو۔۔۔۔۔ میری ہڈیوں کا مغز ہیں انہیں چکنا چور کر ڈالوں۔۔۔۔۔“

مہابلی کی ہٹ دھرمی اور مطلق العنانیت کو ظاہر کرتے ہیں وہ سلیم کی شکل میں زندہ رہنے کا متمنی ہے وہ مغلیہ سلطنت کے جاہ و جلال کا وارث ہے لیکن اسکے ساتھ ساتھ وہ ایک شفیق باپ بھی ہے ہم دیکھتے ہیں کہ اکبر اپنی ان دو حیثیتوں میں کہیں بھی کامیاب نہیں ہوا۔ انارکلی سے سلیم کا عشق اکبر اعظم کا المیہ ہے وہ سمجھتا ہے کہ اُس نے ایک کنیز کے ہاتھوں شکست کھائی ہے جیسے

”آہ میرے خواب! وہ ایک عورت کے مشورون سے بھی ارزاں تھے۔ فاتح ہند کی قسمت میں ایک کنیز سے شکست کھانا لکھا تھا۔۔۔۔۔“

یہ مکالمات اکبر اعظم کی دل شکستی کو عیاں کرتے ہیں۔ ظاہر کرتے ہیں کہ ہندوستان کی کل سلطنت کا شہنشاہ کتنا مجبور و لاچار ہے۔ اور جب رانی کہتی ہے کہ:

”اسے انارکلی کو لینے دیجئے انارکلی کا ہو کر وہ ہمارا سلیم بن جائے گا۔“

تو اکبر اعظم کی انا کو ٹھیس پہنچتی ہے وہ عجب اضطراب اور کشمکش کا شکار ہے وہ کہتا ہے:

”اسے اپنا بنانے کیلئے میں ایک کنیز کا ممنون احسان نہیں بننا چاہتا۔۔۔ وہ جو چاہتا ہے اُسے کرنے دو اور جو کچھ میں چاہوں گا میں کروں گا۔۔۔“

یہ مکالمہ اکبر کی اولاد کے ہاتھوں شکست اور بے بسی کو ظاہر کرتا ہے اکبر اعظم کیونکہ مطلق العنان شہنشاہ ہے اس لئے اُس کا حکم انارکلی کو موت کی نیند سُلا دیتا ہے۔ لیکن اُس کا سب سے بڑا اور دل دوز المیہ یہ ہے کہ وہ شہزادہ سلیم کے دل میں پدرانہ محبت نہ جگا سکا سلیم کا مجنوں بن جانا اُسکے لئے ایک اور تازیانہ ہے۔ ڈراموں میں اکثر ایسا ہوتا ہے کہ ہیر و اور ہیر و سُن کا ملاپ ہو جاتا ہے اور بعض اوقات اُنکی جدائی المیہ کا باعث بنتی ہے یہاں ڈرامے میں سلیم کا دیوانگی کو چھوٹا اور انارکلی کا پس دیوار موت کو منہ لگانا ایک بہت بڑی ٹریجڈی ہے۔ بہت بڑا المیہ ہے لیکن شہنشاہ اکبر کا تمام تر وسائل کے ہوتے ہوئے اولاد کی محبت سے محروم رہنا اُس سے بھی بڑھ کر المیہ ہے۔ اکبر شہنشاہ کے مطابق امور سلطنت جذبات کے نہیں عقل و تدبیر کے محتاج ہوتے ہیں اور ہندوستان کے ہونے والے بادشاہ کو اعلیٰ ہمتی اور تدبیر کی ضرورت ہے ایک کنیز کے عشق میں ڈوبنے کی نہیں بہر حال ہم کہہ سکتے ہیں کہ ڈرامہ ”انارکلی“ اردو ادب کی وہ شاہکار اور لازوال داستان ہے جس نے ابھی تک مغلیہ تہذیب و تمدن کو زندہ رکھا ہے اور عام قاری مغلیہ حرم سرا اور دربار تک رسائی حاصل کر کے مغلیہ تاریخ سے واقفیت حاصل کرتا ہے۔